

రాష్ట్ర వ్యాపితంగా సాగుతున్న ఉద్యోగ, ఉపాధ్యాయ ఆందోళన

ఐదు సంవత్సరాలకొకసారి పెరుగుతోన్న జీవన వ్యయం, జీవన ప్రమాణాల సూచీ ఆధారంగా వేతన సవరణ కమిషన్ ఉద్యోగుల జీతభత్యాల పెరుగుదలను ప్రతిపాదిస్తుంది. 2020 అక్టోబర్ లోనే 11వ పిఆర్ సి నివేదిక ప్రభుత్వానికి అందినా దానిని వెల్లడి చేయకుండా, దీనిపై ఉన్నతాధికారుల స్థాయి కమిటీని వేసి దాని నివేదిక ప్రాతిపదికగా నిర్ణయాలు తీసుకోవటంతో ఆంధ్రప్రదేశ్ రాష్ట్రంలో యావత్ ఉద్యోగ, ఉపాధ్యాయ సంఘాలు తీవ్ర ఆగ్రహాన్ని వెల్లడించాయి. మధ్యంతర భృతికన్నా ఫిట్ మెంట్ ను తగ్గించటం, ఇంటి అద్దె రేట్లు తగ్గింపు, పెన్షన్ ప్రయోజనాలలో కోత, అదనపు పెన్షన్ కోతతో ఉద్యోగుల్లో మరింత వ్యతిరేకత వ్యక్తమైంది.

వైసిపి అధికారంలోకి వచ్చిన వెంటనే ఉద్యోగుల కాంట్రీబ్యూటరీ పెన్షన్ స్కీమ్ (సిపిఎస్)ను రద్దుచేసి పాత పెన్షను విధానాన్ని పునరుద్ధరిస్తామని జగన్ చేసిన ఎన్నికల వాగ్దానం, వారి ఎన్నికల ప్రణాళికలో పేర్కొన్న అంశం గాలికెగిరిపోయింది. పదవీ విరమణానంతరం కనీస ఆలంబనగా నిలిచే గత పెన్షన్ విధానానికై ఉద్యోగులు ఇప్పటికే ఎన్నో ఆందోళనలు చేసి వున్నారు.

ఉద్యోగ సంఘాల నుండి ప్రతిపాదన కూడా లేకుండానే, ఉద్యోగుల పదవీ విరమణ వయసును 62 సం॥లకు పెంచటం, పూర్తిగా రాజకీయ కోణంలో జరిగినదే. గత జూలైలో రిటైర్ అయిన ఉద్యోగులకు ప్రభుత్వం నుండి అందవలసిన బకాయిలు ఈనాటికీ అందలేదు. ఈ స్థితిని గమనించినపుడు ఉద్యోగుల రిటైర్ మెంట్ బెనిఫిట్స్ ను 2 సం॥ల కాలం వాయిదా వేయటానికే ఈ అంశాన్ని తెచ్చినట్లుగా తోస్తోంది.

ప్రభుత్వ శాఖలలో ఈనాటికీ భర్తీ కాకుండా వున్న లక్షలాది ఉద్యోగాలను భర్తీ చేయటానికి ప్రభుత్వం పూనుకోలేదు. పైగా ఉద్యోగుల పదవీ విరమణ వయస్సు 62 సం॥లకు పెంచటం నిరుద్యోగ యువతలో నిరసనలకు కారణమవుతోంది.

ఐదు సం॥లకొకసారి జరిగే వేతన సవరణ కమిషన్ నియామక కాలపరిమితిని వైసిపి ప్రభుత్వం 10 సం॥ల కాలానికి పెంచటం, ఉద్యోగ వర్గాలలో ఆందోళనకు మరో కారణంగా వుంది.

గ్రామ, వార్డు సచివాలయ కార్యదర్శులను 2021 అక్టోబర్ 2 నుండి క్రమబద్ధీకరిస్తామని వారి నియామక ఉత్తర్వులలో చెప్పారు. ఈ పిఆర్ సి తర్వాత 2022 జూలై నుండి చేస్తామని చెప్పటం వారిని ఆందోళనకు గురిచేస్తోంది.

రాష్ట్రవ్యాపితంగా కాంట్రాక్టు ఉద్యోగులు 60 వేలమంది, ఔట్ సోర్సింగ్ ఉద్యోగులు 2 లక్షల 40 వేలమంది, మినిమమ్ స్కేల్ ఉద్యోగులు 25 వేలమంది, డైలీవేజ్, కన్సాలిడేటెడ్ జీతంతో పనిచేసేవారికి ఈ పిఆర్ సి అమలుతో ఒనగూడిందేమీ లేదు. కాంట్రాక్టు, పొరుగు సేవల సిబ్బందికి 'సమాన పనికి సమాన వేతనమన్నది నిరాకరిస్తున్నారు. దశాబ్దాలుగా అతి తక్కువ వేతనాలు, సౌకర్యాలతో వారు విధులు నిర్వహిస్తున్నారు. వీరిలో అర్హులైన వారందరి ఉద్యోగాలను పర్మినెంట్ చేస్తానన్న జగన్ హామీని నెరవేర్చాలని వారు డిమాండ్ చేస్తున్నారు.

వైద్య ఆరోగ్య సిబ్బంది, ఆర్టీసీ, విద్యుత్, పారిశుధ్య కార్మికులు, ఉద్యోగులు ఆందోళనలో వున్నారు.

ఉద్యోగుల డిమాండ్ల పరిష్కారంలో రాష్ట్ర ప్రభుత్వం మొండి వైఖరితో వ్యవహరిస్తోంది. మరోవైపున బెదిరింపులకు గురిచేస్తోంది. ప్రజలలో ఉద్యోగుల పట్ల వ్యతిరేకతను రెచ్చగొడుతూ లబ్ధి పొందాలని చూస్తోంది. అవాస్తవ ప్రచారాలు సాగిస్తోంది. ఉద్యోగుల డిమాండ్లతో సంక్షేమ పథకాలు రద్దు చేసుకోవలసి వస్తుందని లబ్ధిదారులను ఉసిగొల్పుతోంది.

రాష్ట్రంలో ఉద్యోగ, ఉపాధ్యాయ ఐక్య కార్యాచరణలో పిఆర్ సి సాధన సమితి ఈ వాదనలన్నింటినీ శాస్త్రీయంగా ప్రజలలో తిప్పికొట్టాల్సిన అవసరముంది. వివిధ రూపాల్లో రాష్ట్రవ్యాపితంగా ఇప్పటికే ఆందోళనలు సాగిస్తున్న వీరంతా ఫిబ్రవరి 7 నుండి రాష్ట్రవ్యాపితంగా సమ్మెకు వెళ్ళునున్నట్లుగా ప్రకటించారు. ఉద్యోగులు ఇతర కార్మికుల, రైతాంగ సంఘీభావాన్ని చూరగొనటం, వారి సమస్యలపట్ల స్పందించటంపైననే ఈ ఆందోళనల ఫలితం ఆధారపడి వుంటుంది.

★★★★★